

## सामाजिक विज्ञान (कोड-087)

कक्षा 10 – सत्र 2019-20

प्रतिदर्श प्रश्न-पत्र 17

निर्धारित समय- 3 घंटे

अधिकतम अंक - 80

सामान्य निर्देश:-

1. प्रश्न-पत्र में कुल 35 प्रश्न हैं।
2. प्रत्येक प्रश्न के सामने अंक अंकित किए गए हैं।
3. क्रम संख्या 1 से 20 तक के प्रश्न वस्तुनिष्ठ प्रकार के प्रश्न हैं। प्रत्येक प्रश्न 1 अंक का है। उनका उत्तर निर्देशानुसार दीजिए।
4. क्रम संख्या 21 से 28 तक के प्रश्न 3 अंक के हैं। उनका उत्तर 80 शब्दों से अधिक नहीं होना चाहिए।
5. क्रम संख्या 29 से 34 तक के प्रश्न 5 अंक के हैं। उनका उत्तर 120 शब्दों से अधिक नहीं होना चाहिए।
6. प्रश्न संख्या 35 दो भागों के साथ 6 अंक का मानचित्र प्रश्न है- 35a. इतिहास से (2 अंक) और 35b. भूगोल से (4 अंक)।

## खण्ड-क : अति लघु उत्तरीय प्रश्न

1. निम्नलिखित वक्तव्य को सही करें और पुनः लिखें- 1  
मनरेगा-2005 के अन्तर्गत उन सभी लोगों को, जो काम करने में सक्षम हैं और जिन्हें काम की जरूरत है, को सरकार द्वारा वर्ष में 90 दिन के रोजगार की गारंटी दी गई।

उत्तर

मनरेगा-2005 के अन्तर्गत उन सभी लोगों को, जो काम करने में सक्षम हैं और जिन्हें काम की जरूरत है, को सरकार द्वारा वर्ष में 100 दिन के रोजगार की गारंटी दी गई।

2. चुनाव लड़ने वाले उम्मीदवारों के लिए उच्चतम न्यायालय ने क्या आदेश जारी किया है? 1  
(a) चुनाव लड़ने वाले उम्मीदवारों को अपनी संपत्ति का और अपने खिलाफ चल रहे आपराधिक मुकदमों का ब्यौरा शपथ पत्र के माध्यम से देना होगा।  
(b) अपने परिवार की संपत्ति का ब्यौरा देना होगा।  
(c) अपनी योग्यता का विवरण देना होगा।  
(d) अपना पूरा इतिहास बताना होगा।

उत्तर (a) चुनाव लड़ने वाले उम्मीदवारों को अपनी संपत्ति का और अपने खिलाफ चल रहे आपराधिक मुकदमों का ब्यौरा शपथ पत्र के माध्यम से देना होगा।

3. मैनचेस्टर के लेबल पर भारतीय देवी-देवताओं के इस चित्र का प्रयोग किया गया- 1



- (a) वस्तु की गुणवत्ता को दर्शाने हेतु
- (b) वस्तु के प्रति सम्मान पैदा करने हेतु
- (c) देवी-देवताओं के प्रचार हेतु
- (d) वस्तु के मूल्य की जानकारी देने हेतु

उत्तर (a) वस्तु की गुणवत्ता को दर्शाने हेतु

4. वाणिज्यिक कृषि का एक लक्षण बताइए। 1

उत्तर

वाणिज्यिक कृषि में आधुनिक निवेशों जैसे अधिक पैदावार देने वाले बीजों, रासायनिक उर्वरकों और कीटनाशकों के प्रयोग से उच्च पैदावार प्राप्त की जाती है।

**अथवा**

स्थानांतरी खेती को निरुत्साहित क्यों किया जाता है?

**उत्तर**

1. वनों का उन्मूलन होता है।
  2. प्रति हैक्टियर उपज बहुत कम होती है।
5. निम्नलिखित सूती वस्त्र उद्योग के स्थानों को उत्तर से दक्षिण दिशा के क्रम में व्यवस्थित कीजिए- 1
1. कानपुर
  2. इन्दौर
  3. कोयम्बटूर
  4. मदुरई
- (a) 1-2-4-3 (b) 1-2-3-4  
(c) 4-3-2-1 (d) 3-4-2-1

**उत्तर** (b) 1-2-3-4

6. .... आंदोलन को महामंदी के चरम पर शुरू किया गया था। 1

**उत्तर** सविनय अवज्ञा

7. निम्न में से कौन-सी मरुस्थलीय मृदा की विशेषता नहीं है? 1
- (a) मरुस्थलीय मृदाओं का रंग लाल और भूरा होता है।  
(b) ये मृदाएँ आमतौर पर रेतीली और लवणीय होती हैं।  
(c) कुछ क्षेत्रों में नमक की मात्रा इतनी अधिक है कि झीलों से जल वाष्पीकृत करके खाने का नमक भी बनाया जाता है।  
(d) मरुस्थलीय मृदा काफी उपजाऊ होती है।

**उत्तर** (d) मरुस्थलीय मृदा काफी उपजाऊ होती है।

8. मध्य प्रदेश के बालाघाट में स्थित खानें किस खनिज के उत्पादन के लिए प्रसिद्ध हैं? 1

- (a) लोहे के लिए (b) अभ्रक के लिए  
(c) मैंगनीज के लिए (d) ताँबे के लिए


**उत्तर** (d) ताँबे के लिए

9. किसी व्यक्ति का शरीर द्रव्यमान सूचकांक (बी.एम.आई.) जानने के लिए गणना किस प्रकार की जाती है- 1

- (a) ऊँचाई को वजन से विभाजित किया जाता है।  
(b) ऊँचाई को वजन से गुणा किया जाता है।  
(c) वजन को ऊँचाई के वर्ग से भाग दिया जाता है।  
(d) ऊँचाई को वजन में जोड़ा जाता है।

**उत्तर** (c) वजन को ऊँचाई के वर्ग से भाग दिया जाता है।

10. नीचे दिए गया कार्टून निम्न में से किस विकल्प की ओर संकेत करता है- 1



- (a) अमेरिका का प्रभुत्व  
(b) गरीब और धनी लोगों के बीच का अन्तर  
(c) धनी व्यक्तियों का बाहुबल  
(d) घटता शरीर द्रव्यमान सूचकांक

**उत्तर** (b) गरीब और धनी लोगों के बीच का अन्तर

11. बैंक खातों में जमा धन को माँग के ज़रिए निकाला जा सकता है, इसलिए इस जमा को ..... कहा जाता है। 1

**उत्तर** माँग जमा

**अथवा**

चूँकि मुद्रा विनिमय प्रक्रिया में मध्यवर्ती के रूप में कार्य करती है, इसलिए इसे ..... कहा जाता है।

**उत्तर** विनिमय का माध्यम

12. निम्नलिखित तालिका को जर्मनिया चित्र के सम्बन्ध में सही जानकारी के साथ पूरा कीजिए- 1

जर्मनिया	निर्माण वर्ष	चित्रकार	प्रतीक
	1848	(A)- ?	(B)- ?

**उत्तर**

- (A) - फिलिप वेट  
(B) - वीरता और न्याय

13. बेल्जियम में किस प्रकार की सरकार है? 1

**उत्तर** संघीय।

**अथवा**

संविधान का रखवाला किसे कहा जाता है?

**उत्तर** उच्चतम न्यायालय।

14. औद्योगिक उपकरण बनाने वाली एक बड़ी बहुराष्ट्रीय कंपनी संयुक्त राज्य अमेरिका के अनुसंधान केन्द्र में अपने उत्पादों का डिजाइन तैयार करती है। उसके पुर्जे चीन में विनिर्मित होते हैं। फिर इन्हें जहाज़ में लादकर मेक्सिको और पूर्वी यूरोप ले

जाया जाता है, जहाँ उपकरण के पुर्जों को जोड़ा जाता है और तैयार उत्पाद को पूरे विश्व में बेचा जाता है। इस बीच कंपनी की ग्राहक सेवा का भारत स्थित कॉल सेंटर्स के माध्यम से संचालन किया जाता है। 1

उपर दी गई जानकारी का विश्लेषण करते हुए बताइए कि यह किस ओर संकेत करती है?

- (a) उत्पादन में कमी (b) उत्पादन का विस्तार  
(c) कर्मचारियों की अकुशलता (d) वैश्वीकरण का दुरुपयोग

**उत्तर** (b) उत्पादन का विस्तार

15. औरत और मर्द के समान अधिकारों और अवसरों में विश्वास करने वाली महिला या पुरुष को क्या कहा जाएगा? 1

**उत्तर** नारीवादी।

**अथवा**

वह समाज जो महिलाओं की अपेक्षा पुरुषों को अधिक महत्त्व एवं ज्यादा शक्ति प्रदान करता है, क्या कहलाता है?

**उत्तर** पितृ प्रधान समाज।

16. गठबंधन या मोर्चा क्या है? 1

**उत्तर**

जब कई दल चुनाव लड़ने और सत्ता हासिल करने के उद्देश्य से आपस में हाथ मिलाते हैं तो उसे गठबंधन या मोर्चा कहा जाता है।

**अथवा**

भारतीय राष्ट्रीय कांग्रेस की एक विशेषता बताइए।

**उत्तर**

यह अपने आदर्शवादी विचारों में केन्द्रित रहने वाली पार्टी है।

17. सूची-I का सूची-II से मिलान करें- 1

	सूची-I		सूची-II
1.	बंगाल का विभाजन	क	1919
2.	जलियाँवाला बाग हत्याकाण्ड	ख	1932
3.	दाण्डी यात्रा	ग	1905
4.	पूना पैक्ट	घ	1930

**उत्तर** 1-ग, 2-क, 3-घ, 4-ख

18. केन्द्र सरकार और राज्य सरकार के बीच होने वाले विवादों का निपटारा कौन करता है? 1

- (a) राष्ट्रपति (b) न्यायपालिका  
(c) लोकसभा के अध्यक्ष (d) एटॉर्नी जनरल

**उत्तर** (b) न्यायपालिका

19. “जूट मिलें अधिकांशतः हुगली नदी के आस-पास केन्द्रीकृत हैं।” इसका कोई एक कारण दीजिए। 1

**उत्तर**

पटसन उत्पादक क्षेत्रों की निकटता।

20. नीचे दिए गए प्रश्न में दो कथन, कथन (A) और कारण (R) के रूप में चिह्नित हैं। कथनों को पढ़ें और सही विकल्प चुनें- 1

**कथन (A) :** कभी-कभी एक जाति समूह एक पार्टी के लिए वोट बैंक बन जाता है।

**कारण (R) :** अपनी ही जाति से उम्मीदवार का चयन बेहतर प्रशासन सुनिश्चित करने में मदद करता है।

(a) A और R दोनों सत्य हैं और R, A की सही व्याख्या है।

(b) A और R दोनों सत्य हैं, लेकिन R, A की सही व्याख्या नहीं है।

(c) A सही है, लेकिन R गलत है।

(d) A और R दोनों गलत हैं।

**उत्तर** (c) A सही है, लेकिन R गलत है।

### खण्ड-ख : लघु उत्तरीय प्रश्न

21. फ्रांसीसी लोगों के बीच सामूहिक पहचान की भावना पैदा करने के लिए फ्रांसीसी क्रांतिकारियों द्वारा प्रारंभ किए गए उपायों और कार्यों का विश्लेषण कीजिए। 3

**उत्तर :**

1. फ्रांस को पितृभूमि और नागरिक की उपमा देकर लोगों में एकात्मकता के भाव जगाए।
2. फ्रेडरिक सारयू ने वर्ष 1848 में **अखिल विश्व लोकतांत्रिक और सामाजिक गणतंत्र का स्वप्न** नामक चित्र बनाया। इसमें विश्व के सभी देशों को परस्पर सहमति के आधार पर शांतिपूर्ण स्थिति में दिखाया गया है।
3. राष्ट्रगीत, राष्ट्रगान और राष्ट्र के प्रति एकात्मकता जगाने वाली विविध साहित्यिक विधाओं को जन्म दिया गया।
4. जेकोबियन क्लब बनाए गए जिनमें फ्रांस की संस्कृति को विशिष्ट पहचान दी गई।
5. इस्टेट्स जनरल और राष्ट्र सभा में जन-प्रतिनिधित्व को सम्मान दिया गया।
6. क्षेत्रीय भाषाओं पर प्रतिबंध लगाकर फ्रेंच भाषा को जन भाषा का दर्जा दिया गया।

**अथवा**

रूमानी कलाकारों तथा कवियों ने यूरोप में राष्ट्रवादी आंदोलन को मजबूत करने के लिए क्या किया? व्याख्या कीजिए।

**उत्तर :**

रुमानी कलाकारों तथा कवियों ने राष्ट्रवादी आंदोलन को मजबूत बनाने के लिए विभिन्न सांस्कृतिक तत्वों का सहारा लिया-

1. उन्होंने राष्ट्रवाद को उभारने के लिए भाषा का एक सांस्कृतिक बंधन के रूप में प्रयोग किया।
2. उन्होंने राष्ट्रवाद का संदेश देने के लिए ऑपेरा तथा संगीत का सहारा लिया।
3. उन्होंने राष्ट्रवादी भावना को फैलाने के लिए लोकनृत्य तथा लोक कथाओं का उपयोग किया।

**22. संसाधनों के छः वर्ग बतायें जिन्हें रेनर ने संरक्षणात्मक विधि के आधार पर सुझाया है।** 3

**उत्तर :**

रेनर द्वारा सुझाये गये संसाधनों के छः वर्ग निम्नलिखित हैं-

1. असमाप्य और अपरिवर्तनीय संसाधन
2. असमाप्य और अचक्रणीय संसाधन
3. आपूरणीय तथा नवीकरणीय संसाधन
4. आपूरणीय परंतु अनवीकरणीय संसाधन
5. समाप्य और नवीकरणीय संसाधन
6. समाप्य तथा पुनः उपयोगी संसाधन

### अथवा

प्राकृतिक संसाधन और मानवकृत संसाधनों में कोई दो अंतर स्पष्ट कीजिए।

**उत्तर :**

	प्राकृतिक संसाधन	मानवकृत संसाधन
1.	ये संसाधन प्रकृति के उपहार हैं।	ये संसाधन मनुष्य द्वारा बनाये गये हैं।
2.	ये दो प्रकार के होते हैं- जैविक और अजैविक। जैविक, जैसे- पौधे, जानवर आदि। अजैविक, जैसे- शैल और खनिज।	ये मनुष्य द्वारा उसकी दक्षता और ज्ञान का उपयोग करके बनाये जाते हैं। जैसे- मशीन, प्रौद्योगिकी।

**23. नीचे दिए गए स्रोतों को पढ़ें और उन पर आधारित प्रश्नों के उत्तर दें-** 1 + 1 + 1 = 3

**स्रोत क**

“सत्याग्रह शारीरिक बल नहीं है। सत्याग्रही अपने शत्रु को कष्ट नहीं पहुँचाता। वह अपने शत्रु का विनाश नहीं चाहता। ..... सत्याग्रह के प्रयोग में दुर्भावना के लिए कोई स्थान नहीं होता। सत्याग्रह तो शुद्ध आत्मबल है। सत्य ही आत्मा का आधार होता है। इसलिए इस बल को सत्याग्रह का नाम दिया गया है आत्मा ज्ञान से हमेशा लैस होती है। इसमें प्यार की लौ जलती है.....। अहिंसा सर्वोच्च धर्म है।

इसमें कोई संदेह नहीं कि भारत विनाशकारी शस्त्रों के मामले में ब्रिटेन या यूरोप का मुकाबला नहीं कर सकता। अंग्रेज युद्ध के देवता की उपासना करते हैं। वे सब हथियारों से लैस हो सकते हैं, होते जा रहे हैं। भारत में करोड़ों लोग हथियार लेकर नहीं चल सकते। उन्होंने अहिंसा के धर्म को आत्मसात् कर लिया है.....।”

**स्रोत ख**

6 जनवरी, 1921 को संयुक्त प्रांत में रायबरेली के पास पुलिस ने किसानों पर गोली चलाई। जवाहर लाल नेहरू घटनास्थल का दौरा करना चाहते थे लेकिन पुलिस ने उन्हें रोक दिया। गुस्से में नेहरू ने अपने आस-पास खड़े किसानों को ही संबोधित किया। बाद में इस सभा के बारे में उन्होंने बताया था।

“उनका आचरण खतरे के सामने होते हुए भी बहादुर, शांत और निश्चित लोगों जैसा था। पता नहीं उन्हें क्या महसूस हो रहा था लेकिन मुझे पता है कि मैं क्या महसूस कर रहा था। एक पल के लिए मेरा भी खून खौल उठा था, अहिंसा तो न जाने कहाँ छूट गई थी लेकिन सिर्फ एक पल के लिए। जिसे ईश्वर की कृपा से हमें विजय द्वार पर ले जाने के लिए भेजा गया है उस महान नेता के विचार मुझे याद आ गए और मैंने देखा कि मेरे आस-पास बैठे और खड़े किसान मेरे से कम उत्तेजित मेरे से ज्यादा शांत थे। मेरी दुर्बलता का यह क्षण बीत गया। मैंने पूरी विनम्रता के साथ अहिंसा पर उनसे बात की। यह सब उनसे ज्यादा मुझे सीखना था- उन्होंने मेरी बात समझी और शांति से चले गए।”

**स्रोत ग**

“ऐसे में उच्चतम आयाम में सांप्रदायिकता भारत जैसे देश के भीतर एक लयात्मक समुच्चय के निर्माण के लिए अपरिहार्य है। यूरोपीय देशों की तरह भारतीय समाज की इकाइयाँ भू-भागों में बँटी हुई नहीं हैं। भारत के सामुदायिक समूहों को मान्यता दिए बिना यहाँ यूरोपीय लोकतंत्र के सिद्धांत को लागू नहीं किया जा सकता। भारत के भीतर एक मुस्लिम भारत की स्थापना के लिए मुसलमानों की ओर से उठ रही माँग बिलकुल सही है।.....”

हिंदू सोचता है कि पृथक् निर्वाचिका का प्रस्ताव सच्चे राष्ट्रवाद की भावना के विपरीत है क्योंकि वह मानता है कि “राष्ट्र” शब्द का मतलब एक ऐसे सार्वभौमिक सम्मिश्रण से है जिसमें किसी भी सामुदायिक इकाई को अपनी निजी विशिष्टता बनाए रखने का अधिकार नहीं हो सकता। लेकिन हालात ऐसे नहीं हैं। भारत नस्ली और धार्मिक विशिष्टताओं वाला देश है। इसी में आप यह तथ्य भी जोड़ दीजिए कि मुसलमान आर्थिक रूप से सामान्यतः कमजोर हैं, उन पर भारी कर्जे हैं, खासतौर पर पंजाब में और कई प्रांतों में उनकी संख्या कम है। इसके बाद आप देखेंगे कि पृथक् निर्वाचिका को बनाए रखने की हमारी बेचैनी का क्या अर्थ है।”

**स्रोत क**

**23.1** भारतीय हथियार लेकर क्यों नहीं चल सकते? 1

**उत्तर :**

भारतीय हथियार लेकर नहीं चल सकते क्योंकि वे अहिंसा में विश्वास रखते हैं और, **जियो और जीने दो**, के दर्शन को मानते हैं। अहिंसा इसको पाने का मार्ग है।

**स्रोत ख**

**23.2** जब नेहरू ने किसानों को संबोधित किया तब नेहरू की भावनाओं की व्याख्या कीजिए। 1

**उत्तर :**

जब नेहरू किसानों को संबोधित कर रहे थे तो उनका खून खौल रहा था, अहिंसा बहुत पीछे छूट गई थी। उन्हें लग रहा था कि उनके आस-पास बैठे और खड़े किसान उनसे कम उत्तेजित और ज्यादा शांत थे और उन्हें उनसे यह सब सीखने की आवश्यकता है।

**स्रोत ग**

**23.3** मोहम्मद इकबाल क्या साबित करने का प्रयास कर रहे थे? 1

**उत्तर :**

वे भारत के अंदर मुस्लिम भारत के निर्माण की माँग को उचित साबित करने का प्रयास कर रहे थे।

**24.** पंचायती राज क्या है? इसका महत्त्व क्या है? 3

**उत्तर :**

ग्रामीण स्थानीय सरकार पंचायती राज के नाम से जानी जाती है।

**महत्त्व**

1. यह लोगों को निर्णय लेने में सीधे रूप से भाग लेने में मदद करता है।
2. यह सत्ता के विकेंद्रीकरण में मदद करता है।
3. यह केंद्र सरकार के काम के दबाव को कम करता है।

**अथवा**

केंद्र तथा राज्य सरकारों के बीच सत्ता का बँटवारा हर संघीय सरकार में भिन्न क्यों होता है? दो उदाहरण देकर समझाइए।

**उत्तर :**

केंद्र तथा राज्य सरकारों के बीच सत्ता का बँटवारा मुख्यतः ऐतिहासिक संदर्भों पर निर्भर करता है जिनमें, संघ की स्थापना हुई है। संघीय शासन व्यवस्थाएँ आमतौर पर दो तरीके से गठित होती हैं—

1. साथ आकर संघ बनाना,
2. साथ लेकर चलने वाले संघ।

**25.** वे उपाय बताइए जिनसे असंगठित क्षेत्रक में श्रमिकों की सुरक्षा की जा सकती है। 3

**उत्तर :**

निम्नलिखित उपाय असंगठित क्षेत्रक में श्रमिकों की सुरक्षा करने में सहायता करेंगे—

1. असंगठित क्षेत्रक में सरकार को कुछ नियम एवं नियमन बनाने चाहिए।
2. किसानों को समय से बीज, कृषि-उपकरण, साख, भण्डारण सुविधा और विपणन केन्द्र की पर्याप्त सुविधा उपलब्ध करवानी चाहिए।
3. आकस्मिक श्रमिकों को शहरी और ग्रामीण दोनों क्षेत्रों में संरक्षण दिया जाना चाहिए।
4. लोगों को उस असंगठित क्षेत्र में काम करना चाहिए, जहाँ काम नियमित हो।
5. लोगों को उस क्षेत्र में काम करना चाहिए, जहाँ उचित और तत्काल भुगतान प्राप्त हो तथा काम की सुरक्षा हो।

**26.** भारत में अनुबंधित श्रमिक संबंधी प्रावधान को कब समाप्त किया गया? अप्रवासी भारतीय अनुबंधित श्रमिकों तथा गंतव्य स्थलों की संस्कृतियों के मिलान के कोई दो उदाहरण दीजिए। 3

**उत्तर :**

भारत में अनुबंधित श्रमिक संबंधी प्रावधानों को 1921 में समाप्त कर दिया गया ।

1. भारत में मुसलमानों द्वारा मुहर्रम का जुलूस निकाला जाता है यही जुलूस त्रिनिनाद में **होसे** नामक विशाल उत्सवी मेले में बदल गया।
2. अप्रवासी भारतीय अनुबंधित श्रमिकों द्वारा सांस्कृतिक मेल-मिलाप का दूसरा अनूठा उदाहरण त्रिनिनाद एवं गुयाना का लोकप्रिय **चटनी म्यूजिक** है।

**27.** वैश्वीकरण से आप क्या समझते हैं? अपने शब्दों में स्पष्ट कीजिए। 3

**उत्तर :**

वैश्वीकरण का अर्थ एक ऐसी व्यवस्था से है जिसमें किसी भी देश की अर्थव्यवस्था को विश्व की अन्य अर्थव्यवस्थाओं से विदेशी व्यापार एवं विदेशी निवेश द्वारा जोड़ा जाता है। वैश्वीकरण के कारण आज विश्व में विभिन्न देशों के बीच वस्तुओं, सेवाओं, तकनीकी तथा श्रम का आदान-प्रदान हो रहा है। इस कार्य में बहुराष्ट्रीय कंपनियाँ बड़ी महत्वपूर्ण भूमिका निभाती हैं जब वे अपनी इकाइयाँ संसार के विभिन्न देशों में स्थापित करती हैं।

**अथवा**

श्रम कानूनों में लचीलापन कंपनियों को कैसे मदद करता है?

**उत्तर :**

श्रम कानूनों में लचीलेपन का अर्थ है श्रमिकों की नियुक्ति और वेतन से संबंधित बातों का नियोक्ताओं की मर्जी के अनुसार होना। विदेशी निवेश को आकर्षित करने हेतु सरकार ने श्रम



कानूनों में लचीलेपन की इजाजत दी है। हाल के वर्षों में सरकार ने कंपनियों को अनेक नियमों से छूट लेने की इजाजत दे दी है। अब कंपनियाँ नियमित आधार पर श्रमिकों को रोजगार देने की अपेक्षा, जब काम का अधिक दबाव होता है, तो लोचदार ढंग से छोटी अवधि के लिए उन्हें काम पर रखती हैं। कंपनी की श्रम लागत में कटौती करने के लिए ऐसा किया जाता है। फिर भी, विदेशी कंपनियाँ अभी भी संतुष्ट नहीं हैं और श्रम कानूनों में और अधिक लचीलेपन की बात कर रही हैं।

28. रोपण कृषि क्या है? 3

उत्तर :

यह एक विशेष प्रकार की वृक्ष अथवा झाड़ी कृषि है जिसका प्रचलन अंग्रेजों ने 19वीं शताब्दी में शुरू किया। खड़, चाय, कहवा, नारियल और फलों की फसलें जैसे- सेब, अंगूर, संतरा आदि फसलें इसमें उगाई जाती हैं। इसमें बड़े-बड़े फार्म, अत्यधिक पूँजी का विनियोग तथा कृषि और व्यापार में अति आधुनिक प्रौद्योगिकी की तकनीक अपनाई जाती है। यह विदेशी मुद्रा अर्जित करने का मुख्य साधन है।

### खण्ड-ग : दीर्घ उत्तरीय प्रश्न

29. 17वीं और 18वीं शताब्दी में पाठकों की संख्या बढ़ाने के लिए प्रकाशकों ने कौन-कौन से कदम उठाए? 5

उत्तर :

- गाँवों, उपनगरों और नगरों में अपने कर्मचारियों को भेजा जो पंचांग, कलेंडर तथा डायरियाँ निःशुल्क बाँटने लगे और सस्ती कीमत वाली पुस्तकों को भी लोगों के बीच पढ़कर सुनाने लगे।
- समूचे देश के लेखकों ने ऐतिहासिक और लोक-प्रचलित मान्यताओं, आस्थाओं, घटनाओं और प्रसंगों को एकत्रित किया तथा अपनी पुस्तकों में उनका लोकप्रचलित सरल भाषा में संदर्भ दिया।
- समाचार-पत्र और पत्रिकाओं के संवाददाता, पर्यवेक्षक और रिपोर्टर गाँव से लेकर शहरों तथा विभिन्न देशों (यूरोप के) का भ्रमण करके नई घटनाओं को एकत्रित करने लगे। लेखकों ने शृंखलाबद्ध शैली में उन घटनाओं को पुस्तकों की विषय-वस्तु बनाया।
- रोमांचक साहित्य या प्रेम और रोमांस वाली कथाओं एवं प्रेम प्रसंगों ने पुस्तकों में स्थान पाया।
- चैप बुक्स, पेनी बुक्स और बिलोथेक्यू ब्लेयूई जैसी कम पृष्ठ वाली मनोरंजक और उत्तेजना से भरपूर पुस्तकों को सार्वजनिक स्थानों में घूम-घूम कर बेचने की व्यवस्था की गई। ये बहुत ही सस्ती थी अतः इन्हें समाज के सभी लोग खरीदने लगे।

#### अथवा

विभिन्न समुदायों ने अपने धार्मिक संदेशों को पहुँचाने के लिए मुद्रण का किस प्रकार उपयोग किया? सोदाहरण स्पष्ट कीजिए।

उत्तर :

#### मुद्रण और मुस्लिम

- उलेमा तथा प्रिंट-** उत्तर भारत में उलेमा मुस्लिम राजवंशों के पतन को लेकर चिंतित थे। उन्हें डर था कि कहीं औपनिवेशिक शासक धर्मांतरण को बढ़ावा न दें या मुस्लिम कानून न बदल डालें। इससे निपटने के लिए उन्होंने सस्ते लिथोग्राफी प्रेस का प्रयोग करते हुए धर्मग्रंथों के फारसी या उर्दू अनुवाद छापे व धार्मिक अखबार और गुटके निकाले।
- देवबंद स्कूल-** सन् 1867 में स्थापित देवबंद सेमिनरी ने मुस्लिम पाठकों को दैनिक जीवन जीने का सलीका और इस्लामी सिद्धान्तों के अर्थ समझाते हुए हजारों फतवे जारी किए।
- कई इस्लामी समुदाय-** पूरी 19वीं सदी के दौरान कई इस्लामी संप्रदाय और सेमिनरी पैदा हुए जिन्होंने धर्म को लेकर अपनी-अपनी व्याख्याएँ दीं। हर कोई अपना संप्रदाय बढ़ाना चाहता था और दूसरे के प्रभाव को कम करना चाहता था। उर्दू मुद्रण ने इस वैचारिक लड़ाई में सहायता की।

#### मुद्रण और हिन्दू

- तुलसीदास की 16वीं सदी की पुस्तक **रामचरितमानस** का प्रथम मुद्रित संस्करण 1810 में कलकत्ता से प्रकाशित हुआ।
  - 19वीं सदी के मध्य तक सस्ते लिथोग्राफी संस्करणों से उत्तर भारत का बाजार भर गया।
  - 1880 के दशक से लखनऊ की नवलकिशोर प्रेस और बंबई की श्री वेंकटेश्वर प्रेस में अनेक भारतीय भाषाओं में धार्मिक पुस्तकें छपीं।
  - छपी पुस्तकें सस्ती तथा लाने-ले-जाने में सुगम थी। इन्हें किसी भी स्थान पर किसी भी समय ले जा सकते थे। इन्हें पढ़कर निरक्षर विशाल नर-नारी समुदाय को सुनाया जा सकता था।
  - धार्मिक पुस्तकें बड़ी संख्या में व्यापक जन-समुदाय तक पहुँच रही थी, जिनसे विभिन्न धर्मों के बीच और उनके अन्दर वाद-विवाद और तर्क-वितर्क की नई स्थिति पैदा हो गई।
30. निम्नलिखित उद्धरण को पढ़ें और नीचे दिए गए प्रश्नों के उत्तर दें-
- $$1 + 2 + 2 = 5$$
- अगर लोकतांत्रिक शासन में अच्छी सरकार की उम्मीद की जाती है तो उससे विकास की उम्मीद करना क्या उचित नहीं है? अगर हम 1950 से 2000 के बीच के सभी लोकतांत्रिक शासनों और तानाशाहियों के कामकाज की तुलना करें तो पाएँगे कि आर्थिक संवृद्धि के मामले में तानाशाहियों का रिकॉर्ड थोड़ा बेहतर है।

उच्चतर आर्थिक संवृद्धि हासिल करने में लोकतांत्रिक शासन की यह अक्षमता हमारे लिए चिंता का कारण है।

पर अकेले इसी कारण से लोकतंत्र को खारिज नहीं किया जा सकता। आर्थिक विकास कई कारकों मसलन देश की जनसंख्या के आकार, वैश्विक स्थिति, अन्य देशों से सहयोग और देश द्वारा तय की गई आर्थिक प्राथमिकताओं पर भी निर्भर करता है। तानाशाही वाले कम विकसित देशों और लोकतांत्रिक व्यवस्था वाले कम विकसित देशों के बीच का अंतर नगण्य सा है। पर हम उम्मीद कर सकते हैं कि इस मामले में लोकतांत्रिक व्यवस्था तानाशाही से नहीं पिछड़े।

तानाशाही और लोकतांत्रिक शासन वाले देशों के आर्थिक विकास दर में अंतर भले ज्यादा हो लेकिन इसके बावजूद लोकतांत्रिक व्यवस्था का चुनाव ही बेहतर है क्योंकि इसके अन्य अनेक सकारात्मक फायदे हैं।

- 30.1** देश का आर्थिक विकास किन कारकों पर निर्भर है?  
**30.2** क्या यह सत्य है कि लोकतंत्र आर्थिक असमानताओं को कम करने में असफल रहा है?  
**30.3** आप किस प्रकार कह सकते हैं कि लोकतंत्र तानाशाही से बेहतर है?

**उत्तर :**

**30.1**

किसी भी देश का आर्थिक विकास कई कारकों पर निर्भर है जिनमें मुख्य निम्नलिखित हैं-

- (a) जनसंख्या का आकार  
 (b) वैश्विक स्थिति  
 (c) अन्य देशों से सहयोग  
 (d) देश द्वारा तय की गई आर्थिक प्राथमिकताएँ

**30.2**

यह कथन सत्य है। निम्नलिखित तर्क इस वक्तव्य को सही सिद्ध करते हैं-

- (a) मुट्ठी भर धनकुबेर आय और संपत्ति में अपने अनुपात से बहुत ज्यादा हिस्सा पाते हैं। इतना ही नहीं, देश की कुल आय में उनका हिस्सा भी बढ़ता गया है।  
 (b) समाज के सबसे निचले हिस्से के लोगों को जीवन बसर करने के लिए काफी कम साधन मिलते हैं।  
 (c) समाज के सबसे निचले हिस्से के लोगों की आमदनी गिरती गई है। कई बार उन्हें भोजन, कपड़ा, मकान, शिक्षा और इलाज जैसी बुनियादी जरूरतें पूरी करने में मुश्किल आती है।

**30.3**

- (a) लोकतंत्र नागरिकों के बीच समानता को बढ़ावा देता है।  
 (b) यह व्यक्ति की गरिमा को बढ़ाता है।  
 (c) यह निर्णय लेने की प्रक्रिया को बेहतर बनाता है।  
 (d) यह मतभेदों को सुलझाने का तरीका प्रदान करता है।  
 (e) इसमें गलतियों को सुधारने की गुंजाइश रहती है।  
 (f) वैधानिक सरकार है।  
 (g) यह महिलाओं और गरीबों को समानता प्रदान करता है।

**31. भारतीय रेलवे देश के आर्थिक विकास के साथ-साथ उद्योगों और कृषि के तीव्र विकास के लिए उत्तरदायी हैं। इस कथन का औचित्य सिद्ध कीजिए।** 5

**उत्तर :**

1. भारतीय रेलवे लंबी दूरी के करोड़ों यात्रियों को रोज लाती है तथा देश के 80% माल को ढोती है।
2. लोहा-इस्पात उद्योग तो रेलवे पर ही निर्भर करता है, क्योंकि उन्हें इसके कच्चे माल तथा तैयार माल को ढोने की आवश्यकता होती है।
3. भारतीय रेलवे देश में लोगों को बड़ी संख्या में रोजगार प्रदान करती है।
4. भारतीय रेलवे देश की सामंजस्यता में महत्वपूर्ण योगदान करती है। यह विभिन्न धर्मों, संस्कृतियों, रीति-रिवाजों, भाषा-भाषियों को जोड़ती है।
5. यह उत्पादक स्थानों से भारी मात्रा में माल को पत्तन तक पहुँचाती है तथा वहाँ से देश के आंतरिक भागों के लिए माल लाती है।

**32. बेल्जियम और श्रीलंका दोनों ही लोकतांत्रिक हैं, परंतु उन्होंने सत्ता की साझेदारी के अलग-अलग तरीके अपनाए हैं। इस कथन की पुष्टि कीजिए** 5

**उत्तर :**

श्रीलंका और बेल्जियम ने सत्ता की साझेदारी के अलग-अलग तरीके अपनाए हैं जो कि निम्नलिखित हैं-

	श्रीलंका	बेल्जियम
1.	सिंहली समुदाय के नेताओं ने अपनी बहुसंख्या के बल पर शासन पर प्रभुत्व जमाने के लिए कई कदम उठाए।	बेल्जियम के नेताओं ने क्षेत्रीय अंतरों और सांस्कृतिक विविधता को स्वीकार किया। उन्होंने 1970 और 1993 के मध्य संविधान में चार संशोधन किए ताकि देश में रहने वाले किसी भी व्यक्ति को बेगानेपन का अहसास न हो।
2.	श्रीलंका में सामुदायिक सरकार नहीं है। इसके अतिरिक्त वहाँ पर सिंहली बहुसंख्यक समुदाय ने अपनी प्रभुता कायम की। उन्होंने अन्य समुदायों के हितों की अवहेलना की।	बेल्जियम में सभी समुदायों के हितों की रक्षा करने का प्रयत्न किया गया। संविधान में यह प्रावधान किया गया कि केंद्रीय सरकार में डच और फ्रेंच-भाषी मंत्रियों की संख्या समान रहेगी। कुछ विशेष कानून तभी बन सकते हैं जब दोनों भाषायी समूह के सांसदों का बहुमत उसके पक्ष में हो। इस प्रकार एक समुदाय के लोग एकतरफा निर्णय नहीं कर सकते।

श्रीलंका	बेल्जियम
3. श्रीलंका में सिंहली समुदाय के प्रभुत्व के परिणामस्वरूप सरकारी नीतियाँ इस प्रकार अपनाई गई कि श्रीलंकाई तमिलों की नाराजगी बढ़ती गई तथा तमिल और सिंहली समुदायों के संबंध बिगड़ते गए। 1980 के दशक में स्वतंत्र तमिल ईलम की माँग की गई जिसके फलस्वरूप गृहयुद्ध प्रारंभ हो गया।	बेल्जियम में किसी भी समुदाय की अवहेलना नहीं की गई। केंद्र सरकार की अनेक शक्तियाँ क्षेत्रीय सरकारों को प्रदान की गई। सामुदायिक सरकार की स्थापना की गई। ब्रुसेल्स में अलग सरकार बनाकर दोनों समुदायों को समान प्रतिनिधित्व दिया गया। इस प्रकार सभी समुदायों को एक साथ रखा गया।

33. प्रौद्योगिकी में तीव्र उन्नति वह मुख्य कारक है जिसने वैश्वीकरण की प्रक्रिया को उत्प्रेरित किया है। व्याख्या करें। 5

उत्तर :

1. विगत पचास वर्षों से परिवहन प्रौद्योगिकी में बहुत उन्नति हुई है। इसने लम्बी दूरियों तक वस्तुओं की तीव्रतर आपूर्ति को कम लागत पर संभव किया है।
2. वर्तमान समय में सूचना व संचार प्रौद्योगिकी, कम्प्यूटर और इंटरनेट के क्षेत्र में विकास ने वैश्वीकरण की प्रक्रिया को प्रोत्साहन दिया है। इन आधुनिक सुविधाओं के कारण दूरवर्ती क्षेत्रों में संपर्क करने, सूचनाओं को तत्काल प्राप्त करने में आसानी हो गई है। इंटरनेट के प्रयोग द्वारा बहुत कम लागत पर विश्व में संपर्क किया जा सकता है।

**वैश्वीकरण में सूचना प्रौद्योगिकी के लाभ**

1. बहुत कम लागत पर विश्व भर में संपर्क करने में मदद।
2. आँकड़ों तथा अन्य जानकारी को कहीं भी भेजना संभव।
3. विभिन्न देशों में पैसे का भुगतान।
4. बाजारों का संबंध होना।
5. ग्राहक सेवा केन्द्रों की स्थापना।

**अथवा**

भारत सरकार द्वारा विदेश व्यापार एवं विदेशी निवेश पर अवरोधक लगाने के क्या कारण थे? इन अवरोधकों को सरकार क्यों हटाना चाहती थी?

उत्तर :

भारत सरकार ने स्वतंत्रता के बाद विदेश व्यापार एवं विदेशी निवेश पर प्रतिबन्ध लगा रखा था। देश के उत्पादकों की विदेशी प्रतिस्पर्धा से सुरक्षा के लिए इसे आवश्यक माना गया। 1950 एवं 1960 के दशक में उद्योगों की स्थापना हुई और इस

अवस्था में इन नवोदित उद्योगों को आयात में प्रतिस्पर्धा करने की अनुमति नहीं दी गई। इसलिए भारत ने केवल अनिवार्य चीजों, जैसे- मशीनरी, उर्वरक और पेट्रोलियम के आयात की ही अनुमति दी।

सन् 1991 में आर्थिक नीति में परिवर्तन किया गया। सरकार ने निश्चय किया कि भारतीय उत्पादकों को विश्व के उत्पादकों के साथ प्रतिस्पर्धा करनी होगी जिससे देश के उत्पादकों के प्रदर्शन में सुधार होगा और वे अपनी गुणवत्ता में सुधार करेंगे। इसलिए विदेशी व्यापार एवं निवेश पर से अवरोधकों को काफी हद तक हटा दिया गया। इसका अर्थ है कि वस्तुओं का सुगमता से आयात किया जा सकेगा और विदेशी कंपनियाँ यहाँ अपने कार्यालय और कारखाने स्थापित कर सकेगी। सरकार द्वारा अवरोधकों एवं प्रतिबंधों को हटाने की प्रक्रिया को ही उदारीकरण कहते हैं।

34. भारत के लोगों द्वारा ऊर्जा के किन स्रोतों का प्रयोग किया जाता है? अब से 50 वर्ष पश्चात् क्या संभावनाएँ हो सकती हैं? 5

उत्तर :

भारत के लोगों के द्वारा ऊर्जा के नवीकरणीय और अनवीकरणीय दोनों प्रकार के स्रोतों का प्रयोग किया जा रहा है जिनकी सूची इस प्रकार है-

1. **नवीकरणीय स्रोत-** पवन ऊर्जा, सौर ऊर्जा, जल विद्युत, परमाणु ऊर्जा, ज्वारीय ऊर्जा और भू-तापीय ऊर्जा।
2. **अनवीकरणीय स्रोत-** कोयला, खनिज तेल, ताप विद्युत और प्राकृतिक गैस।

भारत में अब से 50 वर्ष के पश्चात् निम्नलिखित संभावनाएँ हो सकती हैं-

1. ऊर्जा के अनवीकरणीय स्रोतों का भंडार नष्ट हो जाएगा।
2. भारत को अपनी ऊर्जा जरूरतों को पूरा करने के लिए या तो बहुत महँगी कीमतों पर विदेशों से इन संसाधनों का आयात करना पड़ेगा जोकि देश की अर्थव्यवस्था के लिए बहुत घातक होगा।
3. भारत को ऊर्जा के नवीकरणीय संसाधनों के विकास पर ही अधिक-से-अधिक बल देना होगा।

**मानचित्र कौशल आधारित प्रश्न**

35. (a) दिए गए भारत के रूपरेखा मानचित्र में दो स्थानों को A और B से दिखाया गया है। इन स्थानों को निम्नलिखित जानकारी की मदद से पहचानिए और उनके सही नाम उनके निकट खींची गई रेखाओं पर लिखिए-
- (A) वह स्थान, जहाँ पर किसानों का सत्याग्रह आंदोलन हुआ।
  - (B) वह स्थान, जहाँ 1927 में भारतीय राष्ट्रीय कांग्रेस अधिवेशन हुआ।



(b) भारत के उसी रूप रेखा मानचित्र में निम्नलिखित में से किन्हीं चार को उपयुक्त चिन्हों से दिखाएँ और उनके नाम लिखें—

4

- (i) कोलकाता – नेताजी सुभाष चन्द्र बोस अंतर्राष्ट्रीय हवाईअड्डा
- (ii) काकरापारा – आण्विक ऊर्जा संयंत्र
- (iii) सूरत – सूती वस्त्र उद्योग केन्द्र
- (iv) सेलम – लोहा और इस्पात संयंत्र
- (v) चेन्नई – सॉफ्टवेयर टेक्नोलॉजी पार्क
- (vi) हल्दिया – प्रमुख समुद्री पत्तन



उत्तर

